

له تاریخ سره زموږ چلند

ما تل فکر کاوه هغه خلک، چې د خپل هېواد گټې یې په پرديو پلورلي، په دې او هغه نامه یې خلک وژلي، هېواد یې وران کړی، ملي شتمنی یې لوټلي او د هېواد پر پیغلو یې تیری کړی، هېڅ د تاریخ د قضاوت پروا نلري. ما ویل دوی به له ځانه سره وایي: زه بابا! تاریخ یې لا چا راییستلی دی، اوس مزی کوه، تاریخ به بیا خپل کارکوي او... مگر ځینی پېښی داسې ښیي، چې دوی تر دې هم زورور دي، او ډېر ځله یې زړه غواړي، چې تاریخ هم په زوره هغسې مسخ کړي، چې دوی یې غواړي، زه لا هم نیو هیږم، چې دوی د تاریخ له ریښتیني قضاوته ویره لري، که نه، غواړي خلکو ته وروښیي، چې گورئ مور ته دا د تاریخ قضاوت ډیر نېغ نېغ مه کوئ، که غوسه مو راغله نو د تاریخ قضاوت به هم په زوره په خپله گټه مسخ کړو، په پیسو به یې واخلو او که نه کېده نو وبه یې وژنو... د تاریخ لیکنې مېتودولوژي حکم کوي، چې د تاریخ علمي روایت او ثبت غوره دی نه د ثبتونکي یا راوي قضاوت، پېښی باید له خپلو عواملو او څرنګوالي سره ثبت شي او د ښه او بد حکم له قیدونو څخه پرته د لوستونکیو قضاوت ته وړاندې شي، په بله مانا تاریخ نه نقاشي کیږي، بلکې عکاسي کیږي. په تاریخ لیکنه کې د لیکنکي تخیل، وهم، گومان، احساسات، پلوي، ښکځلي او ستاینې ځای نلري. ریښتینی سیاستوال د دې پر ځای، چې د تاریخ د مسخ کولو هڅه وکړي باید خپل اعمال سم کړي.

ستونځه ،

ستونځه دا ده چې زموږ گڼ سیاستوال د تاریخ پر تولید، خوندي کولو او مصرف سم نیو هیږي، د خپلو اعمالو پر مهال یې د تاریخ قضاوت هېر وي، خو همدا چې وگوري له ظلم، تیری، هېواد وړانولو او وژنو پرته کوم ویاړ نلري نو د تاریخ پر مسخ کولو پیل کوي او بالاخره چې تاریخ مخې ته کیږدي هم، پند او عبرت نه ورڅخه اخلي او تیری تېروتنې بیا تکراروي. راځئ د تاریخ تولید، خوندي کول او مصرف وپېژنو:

۱- پېښی د تاریخ خام مواد دي، کرکټرونه پېښی رامنځته کوي یا د پېښو ماهیت ټاکي، پېښی په یوه ځانگړي زمان یا مکان کې پېښیږي، چې دا یې قیدونه دي او په لوی سر کې دا ټول د تاریخ د تولید توکي دي. ټول آرشیفي مواد او د تاریخ مادي توکي د تاریخ استنادي مرستیال وسایل دي.

۲- هغه پروسه چې پورته تولید شوي تاریخي اسناد (پرتله له لاسوهني او مسخ کولو څخه) خوندي او نورو نسلونو ته یې لیږدوي ورته د تاریخ خوندي کول وایي، د تاریخ لیکنې میتودولوژي پر دې برخه ډیر ټینگار کوي، چې د تولید شوي تاریخ ډیره برخه سمه خوندي پاتې شي.

۳- د تاریخ مصرف، هغه نسلونه چې تاریخ لولي او زده کړه ورڅخه کوي، پند ورڅخه اخلي، خپل ملي هویت پکې ویني او ښه یې تکراروي، له بدو څخه یې ډډه کوي، دوی د تاریخ مصرفونکي دي.

موږ د تاریخ د تولید پر مهال، د خپلو اعمالو پروا نکوو، د ځواک نشه دومره زورور وي، چې خپل منفي اعمال هم راته شهکارونه ښکاري، ځکه خو د تاریخي پېښو د کرکټرونو په توگه ډیره ځله د منفي ماهیت خاوندې پېښی رامنځته کوي.

د تاریخ د خوندي کولو پر مهال خپل بد شهرت راپورې اورشي او بیا نو لستوني را بد وهو او هڅه کوي، چې تاریخ یا پټ کړو، یا یې د استناد د کمزوري کولو لپاره مادي توکي له منځه یوسو او یا یې هم مسخ کړو (مانا داسې یې تحریف کړو، چې موږ د تاریخ د مصرف پر مهال د خلکو له سترگو څخه ځان پټ کړی وي).

د تاریخ د مصرف په اړه هم موږ د افراط یا تفریط ستونځه لرو، یا دومره د تاریخي پېښو او کرکټرونو په سپینولو یا تورولو پورې وښلو، چې نن او سبا بیخي رانه هېره شي او یا هم تاریخ داسې هېر کړو، چې بیا یې د ځان په اړه له قضاوت څخه ویره هم نه را په یادوو. تاریخ مصرفول همدومره ارزښت لري، چې زموږ گڼ (ملي) هویت راوپیژني او له ښو یا بدو یې عبرت واخیستلی شو. د یوه نامتو پوه دا خبره په زړه پوري ده چې: ((هغه خلک چې هرڅه یوازې او یوازې په خپل تاریخ کې لټوي، داسې دي لکه دوی چې په تیاره کې مخ په وړاندې روان وي، خو څراغ یې خپلې شاته نیولی وي.))

موږ د تاریخ په اړه دوه ډوله برخورد لرو، یا بی تفاوتو یو یا هم احساساتي، د تاریخ په اړه عقلي قضاوت نه کوي. له تاریخ سره بی تفاوتی د تاریخ د ورکېدو یا ناسم خوندي کېدو او مسخ کېدو ویره رامنځته کوي، له تاریخ سره احساساتي چلند هم د مسخ کېدو ترڅنګ په تاریخ کې د ځان ورکولو گواښ رامنځته کوي او له نن یا سبا جوړولو څخه مو غافله کوي

له تاریخ سره عقلي او هوښیار چلند همدا دی، چې د تولید پر مهال یې خپل اعمال او پرېکړې سمې کړو، د خوندي کولو پر مهال یې ډیره هڅه وکړو چې ریښتینی او سم خوندي شي او د مصرف پر مهال یې د تجربو او روښانه

هویت د یوې لویې زیرمې په توګه داسې وکاروو، چې د نن او سبا په رنولو او جوړولو کې مرسته راسره وکړي. زما په نظر په ملي کچه زموږ ډیرې ګډې ستونزې له تاریخ سره زموږ د ناسم چلند له امله رامنځته کېږي. ژوندي او هوښیار ولسونه په دې پسي ډېر ګرځي، چې او س څه لري او سبا ته باید څه ولري، او د دې لپاره د خپلې پروډ بریالۍ تجربې را اخلې او له نابریالو یې د ماتې په توګه پند اخلې .

وراندیځ

سرکار باید یو بېپړې علمي - تخصصي بنسټ وګوماري چې تاریخ د تاریخلیکنې له میتودولوژي سره سم خوندي کړي، په بله ژبه مور باید د خپل تاریخ د نقاشي کولو پر ځای د پېښو د عکاسي کولو کمال راخپل کړو . د پوهنې ملي بنسټونه باید راهسکېدونکو نسلونو ته تاریخ هغسې، چې دی، وروپېژني او په نصاب کې د تاریخ د سم مصرف له منطق سره سم داسې روزنیز ارزښتونه خوندي شي، چې له تاریخ سره عقلي چلند دود کړي، چې ورو ورو له تاریخ سره د بې تفاوته او یا هم احساساتي چلند ځای ونیسي .

او تر هرڅه ډیر مهم، دا چې د تاریخ له قضاوت څخه ویره باید مور سمو او د ټول هېواد په ګټه سیاسي پریکړو ته مجبور کړي. دا باید زده کړو، چې د تاریخ د مسخ کولو په تیزابو د خپل تور مخ د مینځلو پرځای باید هڅه وکړو تاریخ ته خپل مخ سپین وروړو، زموږ سیاستونه باید همداسې وي، په دې اړه یوه پراخ بحث ته اړتیا شته، راځئ پرې راګډ شئ!